

---

# It-Tielet Hadd tal-Avvent

## Qari I

*Minhabba fik il-Mulej jithenna b'hena kbir.*

Sof 3, 14-18a

### Qari mill-Ktieb tal-Profeta Sofonija

<sup>14</sup>Għajjat bil-ferħ ta' qalbek, bint Sijon,  
Iżrael, samma' leħnek!  
Infexx fl-hena u ifraħ b'qalbek kollha, bint Ġerusalem!

<sup>15</sup>Neħha l-Mulej minn fuqek is-sentenza li kellek kontrik,  
keċċa l-għedewwa tiegħek.  
Is-sultan t'Iżrael, il-Mulej, hu f'nofsok;  
ma jkollokx iżjed ħsara minn xiex tibza'.

<sup>16</sup>Dakinhar jgħidu lil Ġerusalem:  
«Tibzax, Sijon,  
tħallix idejk jintelqu!

<sup>17</sup>Il-Mulej, Alla tiegħek, qieghed f'nofsok,  
gwerrier li jsalva;  
minhabba fik jithenna b'hena kbir,  
fi mħabbtu jgeddek,  
jinfexx minhabba fik f'għajjat ta' ferħ,  
<sup>18</sup>bħalkieku f'jum ta' festa.»

### Il-Kelma tal-Mulej

**R.** Irroddu ħajr lil Alla

## Salm Responsorjali

Is 12, 2-3.4bcd. 5-6

**R/ (6):** Kbir hu f'nofsok il-Qaddis ta' Izrael

<sup>2</sup>Alla s-salvazzjoni tiegħi,  
jiena nittama u ma jkollix mniex nibza'.  
Għax qawwieti u għanjieti hu l-Mulej,  
għalija sar is-salvazzjoni.

<sup>3</sup>Kollkom ferħana  
timlew l-ilma mill-għejjun tas-salvazzjoni. **R/**

<sup>4</sup>Roddu ħajr lill-Mulej, sejħu ismu,  
għarrfu lill-ġnus bl-għemejjel tiegħu,  
xandru li ismu huwa fl-għoli. **R/**

<sup>5</sup>Għannu lill-Mulej għax għamel hwejjeg kbar;  
ħa jkun dan magħruf mal-art kollha.

<sup>6</sup>Aqbez bil-ferħ, għanni,  
int li tghammar f'Sijon,  
għax kbir hu f'nofsok il-Qaddis ta' Izrael. **R/**

## Qari II

*Il-Mulej qorob.*

Fil 4, 4-7

### Qari mill-Ittra ta' San Pawl Appostlu lill-Filippin

Ħuti, <sup>4</sup>ifirħu dejjem fil-Mulej; nerga' ngħidilkom, ifirħu. <sup>5</sup>Il-ħlewwa tagħkom, ħa jkun jafuha l-bnedmin kollha. Il-Mulej qorob!

<sup>6</sup>Thabbtu raskom b'xejn. Fit-talb kollu tagħkom itolbu u uru lil Alla xi jkollkom b'zonn, u iżżuh ħajr.

<sup>7</sup>U s-sliem ta' Alla, sliem li jgħaddi kulma l-moħħ jista' jifhem,  
iżommikom qalbkom u moħħkom sħaħ  
fi Kristu Ġesù.

### Il-Kelma tal-Mulej

**R/** Irroddu ħajr lil Alla

## Akklamazzjoni qabel l-Evangelju

Is 61, 1

Hallelujah. **R/** Hallelujah

L-ispirtu ta' Sidi l-Mulej fuqi,

għax il-Mulej ikkonsagrani, biex inwassel il-bxara t-tajba lill-fqajrin.

**R/** Hallelujah

## Evangelju

*U aħna, x'għandna nagħmlu?*

Lq 3, 10-18

### ✚ Qari mill-Evangelju skont San Luqa

F'dak iż-żmien, <sup>10</sup>in-nies kienu jistaqsu lil Ġwanni u jgħidulu: «Mela x'għandna nagħmlu?» <sup>11</sup>U huwa kien iwegibhom: «Min għandu żewġ ilbiesi, jaqsam ma' min ma għandu xejn, u min għandu x'jiekol jagħmel l-istess.»

<sup>12</sup>Resqu wkoll xi pubblikani biex jitgħammdu u qalulu: «Mgħallem, x'għandna nagħmlu aħna?» <sup>13</sup>U huwa wegibhom: «Tissikkaw lil ħadd biex jagħtikom taxxi iżjed milli jmisskom tieħdu.»

<sup>14</sup>Staqsewh ukoll xi suldati u qalulu: «U aħna, x'għandna nagħmlu?» U huwa wegibhom: «Tisirqu lil ħadd bit-tehdid jew bil-qerq tagħkom, u kkuntentaw ruħkom bil-paga li għandkom.»

<sup>15</sup>Il-poplu kien qiegħed jistenna ħerqan, u kulħadd kien jistaqsi lilu nnifsu dwar Ġwanni, jekk kienx hu l-Messija. <sup>16</sup>Għalhekk Ġwanni qabad u qal lil kulħadd: «Jien, ngħid għalija, ngħammidkom bl-ilma, imma ġej wieħed aqwa minni, li ma jistħoqqlix inħollu l-qfieli tal-qorq tiegħu. Hu jgħammidkom bl-Ispirtu s-Santu u n-nar.

<sup>17</sup>Il-midra qiegħda f'idu, biex iderri l-qiegħa u jigbor il-qamħ fil-maħzen tiegħu, imma t-tiben jaħarqu b'nar li ma jintefiex.»

<sup>18</sup>U b'ħafna twissijiet oħra kien ixandar lill-poplu l-bxara t-tajba.

### Il-Kelma tal-Mulej

**R.** Tifhir lilek Kristu